



QORTI TAL-APPELL

IMĦALLFIN

S.T.O. PRIM IMĦALLEF MARK CHETCUTI
ONOR. IMĦALLEF ROBERT G. MANGION
ONOR. IMĦALLEF GRAZIO MERCIECA

Seduta ta' nhar it-Tlieta 22 ta' Ottubru, 2024.

Numru 8

Rikors numru 940/2017 AF

Emanuel Cauchi u Cauchi Transport Service Limited (C-19185)

**v.
Kummissarju tat-Taxxi**

PRELIMINARI:

1. Il-Kummissarju tat-Taxxi nnotifika lill-attur Emanuel Cauchi b'hala direttur għan-nom u in rappreżentanza tas-soċjetà attriċi Cauchi Transport Service Limited b' *Avviż ta' Talba għall-Ħlas ta' F.S.S. u Sigurta` Soċjali* fl-ammont kumplessiv ta' €127,213.66. L-atturi jsostnu li l-pretenzjoni tal-Kummissarju hija nfondata u għalhekk fit-13 ta' Ottubru 2017 intavolaw din il-kawża fejn *inter alia* talbu li l-effetti tal-imsemmi

avviż jiġu imħassra u rrevokati.

2. Permezz ta' sentenza mogħtija fl-20 ta' Jannar 2021 il-Prim' Awla tal-Qorti Ċivili ċaħdet it-talbiet kollha tal-atturi u ordnat li l-ispejjeż kellhom jiġihallu *in solidum* bejniethom.

3. L-atturi ħassewhom aggravati b'tali sentenza u għalhekk fid-9 ta' Frar 2021 interponew appell quddiem din il-Qorti fejn talbuha tħassar tali sentenza, tiċhađ l-eċċezzjonijiet tal-konvenut u tilqa' t-talbiet tagħha, bl-ispejjeż kollha kontra l-istess konvenut.

4. Għal intendiment aħjar ta' dan l-appell din il-Qorti qiegħda tirriproduċi s-sentenza appellata.

Il-Qorti:

Rat ir-rikors ġuramentat ta' Emanuel Cauchi u Cauchi Transport Services Limited, li permezz tiegħu wara li ġie premiss illi:

L-esponenti Emanuel Cauchi huwa direttur tal-kumpannija rikorrenti Cauchi Transport Service Limited (C-19185).

Hekk kif jirrizulta mid-dokument mehmuz Dok. A l-esponenti Emanuel Cauchi bħala direttur għan-nom u in rappresentanza tas-socjetà Cauchi Transport Service Limited ircieva "Avviz ta' Nuqqas ta' Tharis Hlas tal-FSS u/jew Sigurtà Socjali fi zmien ghaxart ijiem (Default Notice)" datat 24 ta' Lulju 2017 fejn intalbet is-somma ta' €125,639.32.

Aktar tard, fil-25 ta' Settembru 2017 inhareg "Avviz ta' Talba għall-Hlas tal-FSS u/jew Sigurtà Socjali" (kopja mehmuza u mmarkata Dok. B) għal ammont superjuri li din id-darba kien ta' €127,213.66.

Fl-Avviz ta' Talba għal Hlas fuq imsemmi, l-esponenti gew imwissija li jekk dan l-avviz ma jigix ikkuntestat f'Qorti tal-Gustizzja fi zmien hmistax-il gurnata mid-data tan-notifika, ikun jikkostitwixxi titolu

eżekuttiv taht l-Artikolu 40(1)(b) tal-Kap. 372 tal-Ligijiet ta' Malta.

Hemm ragunijiet validi skond il-ligi illi ghalihom dan l-imsemmi l-Avviz ta' Talba ghall-Hlas ghandu jigi mhassar u ghalhekk ma jigix konvertit f'titolu eżekuttiv.

Qabel xejn l-esponenti isostnu illi parti sostanzjali mill-ammont pretiz ma hux dovut peress illi jinsab preskritt.

L-Avviz ta' Hlas fuq imsemmi ma jikkorrespondix mal-Avviz ta' Nuqqas ta' Tharis fuq riferit, la ghal dak li jirrigwarda snin u lanqas ammonti.

Kuntrarjament ghal dak stabbilit fl-Artikolu 23 (5) tal-Kapitolu 372 tal-Ligijiet ta' Malta, it-taxxa addizzjonali murija fl-Avviz ta' Nuqqas fuq riferit teccedi s-somma ta' €1000 stipulata bil-ligi.

L-esponenti Emanuel Cauchi ma ghandux responsabilità ghal kwalunkwe allegati debiti mis-socjetà Cauchi Transport Service Limited ghaliex dejjem agixxa *in buona fide* u ma kellux qatt f'idejh jew taht il-kontroll tieghu flus tal-kumpannija fl-ammont pretiz u dana kif ser jigi ppruvat ahjar waqt it-trattazzjoni tal-kawza.

Ma hix qed issir jew tintalab dikjarazzjoni jew rimedju ta' vjolazzjoni ta' dritt fundamentali f'dan l-istadju ghaliex qed jigi ezercitat ir-rimedju ordinarju; izda qed issir id-debita riserva.

Dawn l-affarijiet l-esponenti jaf bihom personalment.

Intalbet din il-Qorti sabiex:

1. Tiddikjara u tiddeciedi illi l-"Avviz ta' Talba ghall-Hlas tal-FSS u/jew Sigurtà Socjali" datat 25 ta' Settembru 2017 ma jikkrejax fil-konfront tal-esponenti titolu eżekuttiv.
2. Thassar u tirrevoka, fil-konfront tal-esponent, l-effetti kollha tal-avviz ta' talba ta' hlas mertu ta' din il-kawza.
3. Tiddikjara u tiddeciedi illi l-esponenti Emanuel Cauchi ma ghandux ebda responsabilità ghal xi pretensjoni ta' hlas ta' FSS u/jew Sigurtà Socjali mis-socjetà Cauchi Transport Service Limited kif pretiz mill-Kummissarju fil-korrispondenza msemija.
4. Tiddikjara l-pretensjoni tal-Kummissarju tat-Taxxi hekk kif dedotta fl-Avviz ta' Talba ghall-Hlas tal-FSS u/jew Sigurtà Socjali msemija, bhala nfondata u r-rikorrenti dikjarati mhux debituri tal-intimat fis-somma pretiza.

Bir-riserva ta' kull dritt u azzjoni fil-Ligi inkluz kull rimedju ta' ksur ta' drittijiet fundamentali.

Bl-ispejjez ta' din il-procedura kontra l-Kummissarju tat-Taxxi.

U dana kollu taht dawk it-termini, il-pattijiet u kundizzjonijiet ohra illi dina l-istess Onorabbli Qorti jidhrilha xierqa u opportuni illi timponi fic-cirkostanzi.

Bl-ispejjez.

Rat id-dokumenti annessi.

Rat ir-risposta tal-Kummissarju tat-Taxxi illi permezz taghha gie eccepit illi:

L-esponent minnufih itenni li c-cifra shiha ta' €127,213.66 imsemmija fl-Avviz ta' Talba ghall-Hlas (Dok. B mehmuz mar-rikors mahluf) li huwa maqsum bejn: (i) ammont ta' Final Settlement System (FSS) u taxxa addizzjonali taht il-Legislazzjoni Sussidjarja 372.14; u (ii) ammont ta' kontribuzzjoni ta' sigurtà socjali u kontribuzzjoni addizzjonali taht il-Kap. 318 tal-Ligijiet ta' Malta hija u ghadha dovuta mir-rikorrenti. Anzi ta' min jghid li t-taxxa addizzjonali fuq l-FSS u l-kontribuzzjoni addizzjonali fuq is-sigurtà socjali qeghdin jizdedu kull xahar skond il-ligi.

Bi twegiba ghas-seba' paragrafu tar-rikors mahluf, hemm diskrepanza minuri bejn l-Avviz ta' Hlas u l-Avviz ta' Nuqqas ta' Tharis ghaliex bejniethom mid-data li nhargu lahqu ghaddew xahrejn u ghalhekk ir-rikorrenti wehlu taxxa u kontribuzzjoni addizzjonali. Biex wiehed ikun specifiku fil-kaz tal-FSS hemm taxxa addizzjonali ta' 1% fix-xahar fuq l-ammont ta' FSS li baqa' ma thallasx mir-rikorrenti u dan skond il-partita numru 5 tal-Iskeda C misjuba fil-Legislazzjoni Sussidjarja 372.14. Filwaqt li fil-kaz tal-kontribuzzjoni tas-sigurtà socjali hemm kontribuzzjoni addizzjonali ta' 1% kull xahar fuq il-kontribuzzjoni li ma baqghet mhux imhallsa u dan skond ma jipprovdi l-artikolu 116(1) tal-Kap. 318 tal-Ligijiet ta' Malta.

L-artikolu 23(5) tal-Kap. 372 tal-Ligijiet ta' Malta msemmi mir-rikorrenti fit-tmien paragrafu tar-rikors mahluf dwar il-limitu ta' €1000 fuq it-taxxa addizzjonali ma jghoddx u ma japplikax ghall-kontribuzzjoni ta' sigurtà socjali u ghall-kontribuzzjoni addizzjonali dovut taht il-Kap. 318 tal-Ligijiet ta' Malta. Dan ghaliex l-artikolu 23(5) tal-Kap. 372 tal-Ligijiet ta' Malta jghodd biss fuq income taxxabli.

Fil-kaz tal-lum l-artikolu 23(5) tal-Kap. 372 tal-Ligijiet ta' Malta lanqas ma jolqot it-taxxa addizzjonali fuq l-FSS dovuta mir-rikorrenti taht il-Legislazzjoni Sussidjarja 372.14. Dan ghaliex il-Kummissarju intimat ma imponiex taxxa addizzjonali fuq ir-rikorrenti ta' aktar minn €1000 ghal kull nuqqas. Ic-cifra ta' €2545, li fl-Avviz ta' Talba ghall-Hlas tirrapprezenza t-taxxa addizzjonali fuq l-FSS, ma telghetx ghal dak l-ammont ghax kien hemm nuqqas wiehed. Bil-kontra t-taxxa

addizzjonali waslet ghal dik ic-cifra ghaliex ir-rikorrenti mis-sena 2006 sal-lum b'mod persistenti baqghu ma hallsux it-taxxa tal-FSS u ghalhekk tul dan il-perjodu ma kienx hemm nuqqas wiehed biss imma nuqqas kull xahar li l-ammont ta' FSS baqa' ma thallasx. Dan kollu skond il-partita numru 5 tal-Iskeda C misjuba fil-Legislazzjoni Sussidjarja 372.14. Jigifieri mill-2006 sal-lum ir-rikorrenti wettqu aktar minn 200 nuqqas. Tassew dak li jipprojbixxi l-artikolu 23(5) tal-Kap. 372 tal-Ligijiet ta' Malta huwa li l-pagatur tat-taxxa ma jehilx aktar minn €1000 ghal kull nuqqas jigifieri li l-pagatur ma jehilx iktar minn €1000 kull xahar. Fil-kaz taghna r-rikorrenti ma wehlux taxxa addizzjonali ta' aktar minn €1000 ghal nuqqas wiehed. Bil-kontra r-rikorrenti wehlu taxxa addizzjonali ta' €2545 skond l-Avviz ta' Talba minhabba li r-rikorrenti bejn l-2206 (*recte*:2006) u 2017 wettqu iktar minn 200 nuqqas. Ifisser dan li fil-kaz taghna ma hemm l-ebda ksur tal-artikolu 23(5) tal-Kap. 372 tal-Ligijiet ta' Malta.

Fl-ahhar nett l-argumenti mressqa minn Emmanuel Cauchi li huwa dejjem agixxa b'rieda tajba u li huwa ma kellux kontroll fuq il-flejjes tal-kumpannija, mhumix ragunijiet tajba biex huwa jahrab mill-obbligi legali mposti fuqu skond li l-ligi bhala ufficcjali principali tal-kumpannija Cauchi Transport Service Limited. Obbligi li jinkludu dak li jibghat il-hlas tal-FSS u talkontribuzzjonijiet tas-sigurtà socjali li jolqtu l-haddiema tieghu. Tassew in-nuqqas ta' Emanuel Cauchi li jibghat il-hlas tal-FSS u tal-kontribuzzjonijiet tas-sigurtà socjali tindika jew misapproprijazzjoni ta' fondi jew inkella traskuragni jew inkompetenza ta' Emmanuel Cauchi fit-tmexxija tal-kumpannija. Haga jew ohra l-imgieba ta' Emmanuel Cauchi ma tistax titqies bhala wahda siewja msejsa fuq il-*bona fidi*.

Ghal dawn ir-ragunijiet it-talbiet kollha tar-rikorrenti ghandhom jigu michuda.

Salvi eccezzjonijiet ulterjuri.

Bl-ispejjez kollha kontra r-rikorrenti mharrka minn issa ghas-subizzjoni.

Semghet xhieda viva voce.

Rat l-affidavit prodotti.

Rat in-noti ta' sottomissjonijiet.

Rat l-atti kollha.

Rat li l-kawza thalliet ghas-sentenza.

Ikkunsidrat illi permezz ta' din il-kawza Emanuel Cauchi u Cauchi Transport Service Limited qed jittentaw ixejjnu l-effetti ta' Avviz ta' Talba ghall-Hlas ta' FSS u Sigurtà Socjali mahruga lil Emanuel Cauchi bhala Direttur ghan-nom u in rappresentanza tas-socjetà Cauchi

Transport Service Limited.

Jirrizulta illi Emanuel Cauchi u huh, illum mejjet Eugenio Cauchi, kienu diretturi originali ta' Cauchi Transport Service Limited. It-tnejn flimkien kienu registrati debitament bhala taxpayers skond il-ligi (Dok. NMX 13 a fol. 45). Ghal diversi snin is-socjetà naqset li thallas dak li kien minnha dovut ghas-snin mill-2006 sal-2016. L-ammont dovut ta' taxxa, taxxa addizzjonali, kontribuzzjonijiet tas-sigurtà socjali u kontribuzzjonijiet addizzjonali lahaq is-somma komplessiva ta' €127,213.66 li ntalbet minn Emanuel Cauchi permezz tal-avviz li qiegħed jigi kontestat b'din il-procedura.

L-oggezzjonijiet ta' Emanuel Cauchi huma essenzjalment tlieta. Huwa jikkontendi illi l-ammont dovut ma giex mahdum skond il-ligi, illi huwa ma jistax jinzamm personalment responsabbli għall-hlas u, wkoll illi uħud mill-ammonti mitluba huma fil-fatti preskritti.

Dwar il-mod kif giet kalkolata it-taxxa dovuta, Emanuel Cauchi ma ressaq ebda nuqqas gustifikat. Il-kalkoli esibiti in atti mir-rapprezentanti tal-Kummissarju tat-Taxxi ma gew kontrastati b'ebda mod konvincenti, kif ma gie kontrastat b'ebda mod ukoll il-ftehim għall-hlas li kien sar mis-socjetà fl-2009 u liema ftehim baqa' qatt ma gie onorat. Jirrizulta li mbagħad fl-2015 is-socjetà talbet għar-revizjoni tal-ftehim però qatt ma resqet biex għal laqgħa b'dan il-ghan.

Il-Kummissarju għat-Taxxi kkonferma li l-ammont komplessiv dovut jirrapprezenta somom ta' taxxa dovuta, taxxa addizzjonali u kontribuzzjonijiet tas-sigurtà socjali mizjuda b'kontribuzzjonijiet addizzjonali mahduma skond il-ligi fuq ammonti dovuti għal snin twal. Wieħed jinnota illi t-taxxa u l-kontribuzzjonijiet tas-sigurtà socjali ikunu gew imnaqqsa mill-pagi tal-haddiema sabiex jigu mħallsa lill-awtoritajiet tat-taxxi.

Emanuel Cauchi jilmenta dwar l-imposizzjoni ta' taxxa addizzjonali ta' €2545. Il-Qorti tinnota dwar dan illi din ic-cifra hija rizzultat ta' għexieren ta' nuqqasijiet bejn l-2006 u l-2016 u għalhekk ma jirrizultax li gie miksuri il-vot tal-ligi fl-Art. 23(5) tal-Kap. 372 li jimponi massimu ta' €1000 għal kull nuqqas.

Finalment, il-Qorti tagħraf ukoll li l-kalkoli kollha saru skond dikjarazzjonijiet tal-istess employers. F'dan il-kaz ma gie pprezentat ebda dokument li seta' b'xi mod jitfa' d-dubbru fuq id-dikjarazzjonijiet originali li fuqhom saru l-kalkoli mill-kummissarju tat-Taxxi.

Dwar ir-responsabilità personali ta' Emanuel Cauchi, li jilmenta li kollox kien immexxi minn huh u hu stess kien kompletament fil-ghama, il-Qorti tibda biex tirreferi għas-sentenza tal-Qorti Kostituzzjonali Antonio Busuttil vs Kummissarju tal-Pulizija deciza fit-13 ta' April 2018:

"Fir-rigward, din il-Qorti tqis li bhala direttur tal-kumpannija fiz-zmien

meta l-kumpannija naqset milli tosserva l-ligijiet fiskali, r-rikorrent ma jistax jakkampa fuq id-difiza li ma kienx jaf bin-nuqqasijiet tal-kumpannija. Anke jekk dan kien il-kaz, id-diretturi qatt ma jistghu jinhelsu mir-responsabbilitajiet li tghabbi l-ligi fuqhom.”

Ukoll fil-kawza Dottor Andrew Borg Cardona noe vs Victor Zammit et deciza fl-14 ta' Mejju 2010:

“Id-diretturi ma jistghux jaharbu mir-responsabbilità taghhom billi jghidu li huma ma kienux jafu x'kienet il-vera sitwazzjoni tal-kumpannija li ma jifhmux jew li huma joqogħdu fuq dak li jghidulhom il-konsulenti mqabbda minnhom. ... Direttur anke jekk non executive jew minoritarju għandu l-istess responsabbilità bħad-diretturi l-oħra u għandu l-obbligu li jkun jaf u jimpenja ruhu li jwettag id-doveri imposti fuqu mill-ligi.”

Emanuel Cauchi stess jammetti:

“Jien u hija registrati bħala employers”

u

“Jien naf illi kellha tithallas il-bolla u t-taxxa imma dawn kienu l-affarijiet li jiehu hsieb hija.”

Emanuel Cauchi kien imissu agixxa meta huh ma kienx iħallih jersaq lejn l-ufficcju. Kien jaf li huh kellu l-vizzju tal-logħob u tax-xorb. Issa m'għandu jlum lil hadd hliet il-passività tiegħu stess.

Finalment, ir-rikorrenti jissollevaw il-kwistjoni tal-preskrizzjoni. Huwa ritenut minn dawn il-Qrati illi:

“Huwa, anzi, imperattiv li eccezzjoni tal-preskrizzjoni tkun akkumpanjata bl-artikolu rilevanti tal-preskrizzjoni, u jekk dan ikun zbaljat jew saħansitra nieqes għal kollox, l-eccezzjoni relattiva għandha tigi michuda.”

Ebda artikolu tal-ligi ma gie invokat mir-rikorrenti fil-kuntest. Lanqas ma saret ebda referenza għaliha fin-nota ta' sottomissjonijiet. Għalhekk din is-sottomissjoni tar-rikorrenti qegħda tigi michuda.

Għaldaqstant il-Qorti taqta' u tiddeciedi billi tichad it-talbiet kollha ta' Emanuel Cauchi u Cauchi Transport Services Limited għaliex mhux misthoqqa.

L-ispejjez jithallsu kollha minn Emanuel Cauchi u Cauchi Transport Services Limited *in solidum* bejniethom.

RIKORS TAL-APPELL tal-atturi (09.02.2021):

5. L-aggravji tal-atturi appellanti, in suċċint, huma s-segwenti:

(i) Il-Preskrizzjoni:

Fl-ewwel lok isostnu li qegħdin isejsu l-preskrizzjoni fuq l-Artikolu 47(2) tal-Kap 372 tal-Liġijiet ta' Malta, li dwaru qegħdin iressqu wkoll nota kontestwalment mal-appell.

(ii) Il-buona fede ta' Emanuel Cauchi:

Fit-tieni lok jissottomettu li din il-Qorti tal-Appell għandha tiżen il-kumpless kollu tal-provi u tarah anke mil-lat uman tiegħu biex tgħarbel iċ-ċirkostanzi kollha li sab ruħu fihom l-appellant u li bl-ebda mod ma ġew kontradetti f'xi ħin.

(iii) L-applikazzjoni tal-Art. 23(5) tal-Kap. 372:

Fit-tielet lok, u bla preġudizzju għas-suespost, isostnu li l-konvenut appellat kellu jiġġustifika għaliex qed tintalab somma tant kbira bħala taxxa addizzjonali.

(iv) L-ispejjeż:

Finalment jgħidu li għar-raġunijiet suesposti, iħossu li m'għandhomx jiġu akkollati l-ispejjeż tal-preżenti proċeduri.

RISPOSTA TAL-APPELL tal-Kummissarju tat-Taxxi (19.02.2021):

6. Il-Kummissarju tat-Taxxi wieġeb biex jagħti r-raġunijiet tiegħu għaliex l-appell tal-atturi għandu jiġi miċħud bl-ispejjeż kontribom.

KWADRU TAL-FATTI:

7. Fl-1995 twaqqfet is-soċjetà attriċi Cauchi Transport Service Ltd, li tipprovdi servizzi ta' burdnara. Id-diretturi oriġinali kienu l-attur Emanuel Cauchi u ħuh Eugenio Cauchi. Eugenio Cauchi miet fis-16 ta' Marzu 2017 u llum l-uniku direttur huwa l-attur Emanuel Cauchi.¹

8. F'Jannar 1996² is-soċjetà attriċi applikat sabiex tirreġistra ruħha bħala "private employer" mad-Dipartiment tat-Taxxi Interni. Fuq tali "APPLICATION FOR THE REGISTRATION OF PRIVATE EMPLOYER (PE NO) BY A COMPANY OF ANY OTHER BODY OF PERSONS" ġew indikati Emanuel Cauchi u Eugenio Cauchi bħala d-diretturi tagħha. L-applikazzjoni jidher li saret personalment minn Eugenio Cauchi (indikati

¹ Ara affidavit tal-attur Emanuel Cauchi (fol 19 et seq)

² Il-jum mhux ċar mill-kopja ppreżentata **Dok NMX13** (fol 45)

bħala *managing director*) u ffirmata minnu.³

9. Tul is-snin is-soċjetà attriċi ppreżentat id-dokumenti obbligatorji tal-*Final Settlement System* (F.S.S.) lid-Dipartiment tat-Taxxi Interni (illum l-Uffiċċju tal-Kummissarju tat-Taxxi). F' dawn id-dokumenti s-soċjetà attriċi tkun tat rendikont tal-ammont li tkun naqqset, sena wara l-oħra, mill-pagi tal-ħaddiema tagħha matul is-sena, kemm bħala taxxa, kif ukoll bħala kontribuzzjonijiet ta' sigurtà soċjali. Tali ammonti hekk imnaqqsa u dikjarati minnha kellhom jiġu debitament imħallsa minnha lid-Dipartiment tat-Taxxi Interni.

10. Mis-sena 2006 is-soċjetà attriċi bdiet tonqos milli tħallas l-ammonti dikjarati minnha u d-Dipartiment tat-Taxxi Interni għal diversi drabi talab lis-soċjetà attriċi u lid-diretturi tagħha biex tħallas l-ammont dovut, li dejjem baqa' jakkumula tul is-snin. L-ittri/avviżi tul is-snin kienu indirizzati hekk:

- *Mr Eugenio Cauchi, Cauchi Transport Service Ltd* (03.07.2006⁴);

- *Emanuel Cauchi JNR personalment u bħala direttur għannom u in rappresentanza tas-soċjetà Cauchi Transport Service Ltd* (19.10.2009⁵);

³ Dan skont **Note 1** fuq l-istess applikazzjoni li taqra hekk:

"This application must be made personally by any of the following:

(a) The Managing Director in the case of a company
(b) The Principal Partner in case of a Partnership
(c) The Principal Officer in the case of any other body of persons

⁴ **Dok NMX12** (fol 44)

⁵ **Dok NMX11** (fol 43)

- *Id-Direttur, Cauchi Transport Service Ltd* (07.12.2011⁶, 15.02.2012⁷);
- *Cauchi Transport Service Ltd* (18.01.2013⁸);
- *Eugenio Cauchi personalment u bħala direttur għan-nom u in rappreżentanza tas-soċjetà Cauchi Transport Service Limited* (17.06.2015⁹, 17.07.2015¹⁰);
- *Emmanuel Cauchi bħala direttur għan-nom u in rappreżentanza tas-soċjetà Cauchi Transport Service Ltd* (24.07.2017¹¹, 25.07.2017¹²).

11. Għalkemm fit-3 ta' Diċembru 2009 kien sar ftehim¹³ bejn id-Dipartiment tat-Taxxi u Eugenio Cauchi f'ismu personali u bħala direttur f'isem is-soċjetà attriċi sabiex id-dejn jithallas bin-nifs f' pagamenti ta' €1500 fix-xahar, dan baqa' ma ġiex onorat.

12. U għalkemm fil-25 ta' Ġunju 2015¹⁴ "*Gino Cauchi, Director*" bagħat ittra lid-dipartiment tat-Taxxi Interni fejn informaha li s-soċjetà attriċi riedet tirregola d-dejn pendenti "*in a scheduled instalment programme, including interests*" u talabha "*the necessary time and assistance to regulate our position*", dan il-ftehim ulterjuri baqa' ma sarx.

13. Sal-24 ta' Lulju 2017 l-ammont komplessiv ta' taxxa u taxxa

⁶ Dok NMX9 (fol 41)

⁷ Dok NMX8 (fol 40)

⁸ Dok NMX7 (fol 39)

⁹ Dok NMX6 (fol 38)

¹⁰ Dok NMX4 (fol 36)

¹¹ Dok A (fol 4)

¹² Dok B (fol 5)

¹³ Dok NMX10 (fol 42)

¹⁴ Dok NMX5 (fol 37)

addizzjonali relattiva, kif ukoll ta' kontribuzzjonijiet tas-sigurtà soċjali u taxxa addizzjonali relattiva, laħhaq l-ammont ta' €125,639.21. F' dan ir-rigward il-Kummissarju tat-Taxxi bagħat lil "*Emmanuel Cauchi bħala direttur għan-nom u in rappreżentanza tas-soċjetà Cauchi Transport Service Limited*" Avviż ta' Nuqqas ta' Tħaris, Hlas tal-FSS u/jew Sigurta` Soċjali fi żmien għaxart ijiem (default notice)¹⁵.

14. Sal-25 ta' Settembru 2017 l-ammont komplessiv ta' taxxa u taxxa addizzjonali relattiva, kif ukoll ta' kontribuzzjonijiet tas-sigurtà soċjali u taxxa addizzjonali relattiva, laħhaq l-ammont ta' €127,213.66, liema somma intalbet mill-Kummissarju tat-Taxxi mingħand "*Emmanuel Cauchi bħala direttur għan-nom u in rappreżentanza tas-soċjetà Cauchi Transport Service Limited*" permezz tal-Avviż ta' Talba għall-Hlas tal-F.S.S. u/jew Sigurta` Soċjali (demand notice)¹⁶.

15. Dan l-Avviż ta' Talba għall-hlas ta' F.S.S. u/jew Sigurta` Soċjali, li qiegħed jiġi kkontestat permezz ta' din il-proċedura, jaqra hekk:

¹⁵ Dok A (fol 4)

¹⁶ Dok B (fol 5)

29/9/2017
Don. B

E-mail : taxpayerservice.ird@gov.mt
 Tel : 153
 Web : www.ird.gov.mt
 Referenza : 702501 (991889005 - C 19185)
 Taxpayer : Blk 5, Collection Section,
 Service : Floriana
 Data : 25 ta' Settembru 2017

EMMANUEL CAUCHI BHALA DIRETTUR
 GHAN-NOM U IN RAPPRESENTANZA TAS-SOĊJETA'
 CAUCHI TRANSPORT SERVICE LIMITED
 17 CAUBRO
 TRIQ MONSINJUR DE PIRO
 HAMRUN HMR 10
 MALTA



AVVIŻ TA' TALBA GHALL-ĦLAS TAL-F.S.S. U/JEW SIGURTÀ SOĊJALI

Navżak li int inqast milli tibgħat il-ħlas dovut tat-taxxa tal-FSS u/jew ta' kontribuzzjonijiet tas-Sigurtà Soċjali mnaqqsa mill-pagi tal-ħaddiema tiegħek kif muri hawn taht, u skont kif ġejt avżat permezz tal-Avviż ta' Nuqqas ta' Tharis diġà mibgħut illek. Dawn l-ammonti huma suġġetti għall-penali skont l-Att dwar l-Amministrazzjoni tat-Taxxa (Kap. 372) u l-Att dwar is-Sigurtà Soċjali (Kap. 318).

Sena	Taxxa ta' l-FSS/€	Taxxa Addizzjonali/€	Sigurtà Soċjali/€	Taxxa Addizzjonali/€	Total/€	FS7/FS3s mibgħuta
2005	0	0	-00.03	0	-00.03	✓
2006	1,989	2,545	4,195.20	5,369.60	14,098.80	✓
2007	0	0	00.01	0	00.01	✓
2008	0	0	6,721.36	6,989.84	13,711.20	✓
2009	0	0	7,969.60	7,332.40	15,302.00	✓
2010	0	0	8,955.24	7,164.00	16,119.24	✓
2011	0	0	3,354.20	3,367.92	15,752.12	✓
2012	0	0	8,758.74	4,905.04	13,663.78	✓
2013	0	0	6,747.52	2,969.12	9,716.64	✓
2014	0	0	6,893.12	2,205.76	9,098.88	✓
2015	0	0	10,144.30	2,028.80	12,173.10	✓
2016	0	0	6,988.80	559.12	7,547.92	✓
Total	1,989	2,545	76,768.06	45,911.60	127,213.66	

Għalhekk int għandek thallas l-ammont ta' €127,213.66 strettament fi żmien hmistax-il ġurnata mid-data tan-notifika ta' dan l-avviż b'čekk indirizzat lill-Kummissarju tat-Taxxi flimkien mal-formola FS5.

Marvin Gaerty,
 Kummissarju tat-Taxxi

Avviż ta' Talba għall-Ħlas: - Dan l-Avviż qed jinħariġlek skont ir-regola 24 tar-regoli dwar il-Final Settlement System (A.L. 88 ta' l-1998) taht l-Att dwar l-Amministrazzjoni tat-Taxxa (Kap. 372). Jekk dan l-avviż ma jgħid ikkuntestat f'Qorti tal-Gustizzja fi żmien hmistax-il ġurnata mid-data tan-notifika, ikun jikkostitwixxi titolu eżekuttiv taht l-Artikolu 40(1)(b) tal-Kap. 372.

Rigward il-kontribuzzjonijiet tas-Sigurtà Soċjali: - Dawn l-ammonti huma kontribuzzjonijiet dovuti minnek flimkien ma' penali imposti skont l-Artikolu 116(1) tal-Att dwar is-Sigurtà Soċjali (Kap. 318). Jekk dawn il-kontribuzzjonijiet u l-penali jibqgħu ma jithallsux minnek kif stipulat fil-liġi, se tintbagħhatlek ittra uffiċjali (ittra bl-avukat) skont l-Artikolu 116(2) tal-istess Att li tkun tista' tiġi kkuntestata biss f'Qorti tal-Gustizzja fi żmien hmistax-il ġurnata minn meta tkun notifikat biha. Fin-nuqqas, il-Talba dwar il-Ħlas kif tidher fl-ittra uffiċjali tkun tikkostitwixxi titolu eżekuttiv skont il-liġi.

L-EWWEL AGGRAVJU:

il-preskrizzjoni

16. Fir-rikors ġuramentat tagħhom l-atturi ppremettew li parti sostanzjali mill-ammont pretiż mhix dovuta għaliex tinsab preskritta. L-Ewwel Qorti fakkret li kif huwa ritenut mill-Qrati tagħna, l-invokazzjoni tal-preskrizzjoni trid tkun akkompanjata bl-artikolu rilevanti. Qieset li l-atturi m'aċċennawx għall-ebda artikolu tal-liġi f'dan ir-rigward, la fir-rikors ġuramentat u lanqas fin-nota tas-sottomissjonijiet. Għalhekk ċaħdet tali difiża.

17. F' dan l-istadju tal-appell l-atturi rrilevaw li l-artikolu li fuqu qegħdin isejsu l-preskrizzjoni huwa l-Artikolu 47(2) tal-Kapitolu 372 tal-Liġijiet ta' Malta; fil-fatt ressqu ukoll nota fir-rigward, kontestwalment mal-appell. L-Artikolu 47 jaqra hekk:

(1) It-taxxa tista' ssir kawża dwarha u tingabar, skont il-każ, fil-Prim'Awla tal-Qorti Ċivili jew fil-Qorti tal-Maġistrati (Malta) fil-ġurisdizzjoni ċivili tagħha jew fil-Qorti tal-Maġistrati (Għawdex) wkoll fil-ġurisdizzjoni ċivili tagħha, mill-Kummissarju fil-kwalità uffiċjali tiegħu, bl-ispejjeż kollha tal-kawża, mingħand il-persuna mressqa għal hekk, mingħand il-persuna li għandha tħallasha jew mingħand il-persuna responsabbli għat-tnaqqis tagħha bħala dejn.

(2) Salv kif xort'oħra espressament provdut fl-Atti dwar it-Taxxi u salv b'mod partikolari d-disposizzjonijiet tal-artikolu 30(5) u tal-artikolu 31(7), l-azzjoni għall-ħlas tat-taxxa, taxxa addizzjonali, imgħax jew xi penali tista' tinbeda f'kull żmien mid-data minn meta jsiru dovuti u għandhom jitħallsu sa tmien snin minn dik id-data jew, meta tkun saret stima għar-rigward tagħhom, mid-data meta dik l-istima ssir finali u konkluziva.

(3) Iż-żmien imsemmi fis-subartikolu (2) jitwaqqaf b'talba għal ħlas

notifikata permezz tal-posta registrata mill-Kummissarju jew b'att ġudizzjarju preżentat mill-Kummissarju qabel ma jiskadi dak iż-żmien li fihom jintalab il-ħlas tal-ammont dovut.

(4) Meta l-azzjoni msemija fis-subartikoli (2) u (3) ma tkunx ittiegħdet fiż-żmien hemm stipulat, u dak iż-żmien jiskadi fil-31 ta' Diċembru, 2003 jew qabel dik id-data, għaldaqstant, minkejja d-disposizzjonijiet ta' dawk is-subartikoli, l-azzjoni għall-ħlas ta' dik it-taxxa, taxxa addizzjonali, mgħax jew penali tista' tittiegħed sal-31 ta' Diċembru, 2005.

18. Qabel xejn jiġi mfakkar li s-somma sħiħa li qiegħda tintalab mill-Kummissarju tat-Taxxi tikkonsisti f'taxxa tal-FSS (€1,989) u taxxa addizzjonali relattiva (€2,545) taħt il-Kap 372 (Att Dwar l-Amministrazzjoni tat-Taxxa) kif ukoll f'kontribuzzjonijiet tas-sigurtà soċjali (€76,768.06) u taxxa addizzjonali relattiva (€45,911.60) taħt il-Kap 318 (Att Dwar is-Sigurtà Soċjali). Għalhekk kif jgħid tajjeb il-Kummissarju tat-Taxxi fir-risposta tal-appell tiegħu, id-difiża tal-preskrizzjoni abbażi tal-Artikolu 47(2) tal-Kap 372 żgur li ma tistax tapplika fir-rigward tal-ammont ta' €122,679.66 (€76,768.06 + €45,911.60) li qed tintalab taħt il-Kap 318.

19. Issa l-Kummissarju tat-Taxxi jargumenta li dan l-Artikolu 47(2) tal-Kap 372 lanqas ma japplika għall-ammont ta' €4,534 mitlub taħt il-Kap 372. Jgħid li dan l-Artikolu 47(2) kien jgħodd li kieku huwa ried jiġbor it-taxxa pura li titħallas mis-soċjetà attriċi. Jenfasizza li l-FSS u t-taxxa addizzjonali fuq il-FSS li trid tingabar minnu ma tolqotx it-taxxa tas-soċjetà attriċi iżda t-taxxa ta' terzi li mhumieq parti fil-kawża u li għalhekk l-atturi appellanti ma jistgħux jinqdew b' dan l-Artikolu 47(2) tal-Kap 372 biex ma jħallsux flejjes li huma ġabru f'ismu u li qed iżommu b'mod

indebitu.

20. Din il-Qorti tosserva li l-Artikolu 47(1) ma jsemmix biss *“il-persuna li għandha tħallasha”* (it-taxxa) iżda wkoll *“il-persuna responsabbli għattnaqqis tagħha bħala dejn”* u l-Artikolu 47(2) ovvjament jorbot mal-Artikolu 47(1). Madanakollu huwa dubjuż kemm il-preskrizzjoni ta’ tmien snin kontemplata fl-Artikolu 47(2) tapplika fir-rigward tal-proċedura kkontemplata fir-Regola 24 tar-Regola dwar il-*Final Settlement System* fejn il-pagatur jiġi notifikat b’Avviż ta’ Nuqqas ta’ Tħaris (*Default Notice*) u jekk dan ma jiġix ikkontestat b’ittra lill-Kummissarju tat-Taxxi fi żmien għaxart ijiem, jiġi mbagħad notifikat b’ Avviż ta’ talba għall-ħlas (*Demand Notice*) li jekk ma jiġix ikkontestat f’Qorti tal-Ġustizzja fi żmien ħmistax-il jum min-notifika jkun jikkostitwixxi titolu eżekuttiv taħt l-Artikolu 40(1)(b) tal-Kap 372.

21. Fi kwalunkwe każ, anke kieku kellu jitqies li l-preskrizzjoni applikabbli hija dik ta’ tmien snin ikkontemplata fl-Artikolu 47(2), xorta jiġi li l-preskrizzjoni giet miksura stante li jirriżulta li kien hemm ammissjoni tad-dejn. Kif ifakkar il-Kummissarju tat-Taxxi, hemm il-ftehim li sar fit-3 ta’ Diċembru 2009 li permezz tiegħu Eugenio Cauchi f’ ismu personali u bħala direttur f’isem is-soċjetà attriċi kkonferma u ammetta l-ammont li kien laħaq akkumula sa tali żmien (kemm f’taxxa kif ukoll fuq kontribuzzjoni tas-sigurtà soċjali u t-taxxa addizzjonali relattiva

għalihom). Minn tali data tat-3 ta' Diċembru 2009 sal-24 ta' Lulju 2017 (meta l-Kummissarju tat-Taxxi bagħat l-Avviż ta' Nuqqas ta' Tħaris) u sal-25 ta' Settembru 2017 (meta l-Kummissarju tat-Taxxi bagħat l-Avviż ta' Talba għall-Ħlas mertu ta' din il-kawża) m'għaddewx tmien snin.

22. Għalkemm l-Artikolu 47(3) jipprovdi li ż-żmien imsemmi fis-subartikolu (2) jitwaqqaf b'talba għal ħlas notifikata permezz tal-posta reġistrata mill-Kummissarju jew b'att ġudizzjarju preżentat mill-Kummissarju qabel ma jiskadi dak iż-żmien li fihom jintalab il-ħlas tal-ammont dovut, *multo magis* li jinkiser b'ammissjoni tad-dejn dovut da parti tal-pagatur innifsu.

23. U kif jgħid tajjeb ukoll bil-Kummissarju tat-Taxxi, fid-dawl ta' dak li jgħid l-Artikolu 1100 tal-Kodiċi Ċivili¹⁷, l-aċċettazzjoni ta' dak li kien dovut sat-3 ta' Diċembru 2009 da parti tas-soċjetà attriċi, bl-obbligazzjonijiet li jsegwu warajha, jestendu wkoll għall-attur Emanuel Cauchi, li bil-liġi bħala pagatur u uffiċjal prinċipali tal-kumpanija Cauchi Transport Service Ltd, skont ir-regoli 29¹⁸ u 30¹⁹ tar-Regoli dwar il-Final Settlement System

¹⁷ "1100. L-aċċettazzjoni tad-dejn minn wieħed mid-debituri in solidum, u kull att ieħor li jikser il-preskrizzjoni għal wieħed minn daww id-debituri, jikser il-preskrizzjoni wkoll għad-debituri l-oħra u għall-werrieta tagħhom"

¹⁸ "29. Meta żewġ persuni jew aktar jitqiesu li flimkien huma l-pagatur dwar xi payee għall-finijiet ta' dawn ir-regoli, l-obbligi, id-dmirijiet u r-responsabbiltajiet imposti fuq pagaturi b'dawn ir-regoli għandhom jitqiesu li ġew imposti fuqhom solidament."

¹⁹ "30. Il-manager, uffiċjal prinċipali ieħor jew stralċjarju ta' xi korp ta' persuni ikun personalment responsabbli għal kull haġa li tkun meħtieġa li ssir taħt dawn ir-regoli minn jew fisem dak il-korp ta' persuni."

(FSS) (L.S. 372.14) huwa responsabbli għal kull obbligazzjoni li jkollha l-kumpanija.

24. Minn dan kollu jsegwi li l-ebda parti mill-ammont mitlub mill-Kummissarju tat-Taxxi permezz tal-Avviż mertu ta' din il-kawża, ma jirriżultax li hija preskritta.

It-tieni aggravju:

Il-buona fede ta' Emanuel Cauchi

25. Fir-rikors ġuramentat ġie premess li l-attur Emanuel Cauchi (personalment) mhux responsabbli għal kwalunkwe debiti tas-soċjetà attriċi peress li dejjem aġixxa *in buona fede* u qatt ma kellu f'idejh jew taħt il-kontroll tiegħu flus tas-soċjetà fl-ammont pretiż.

26. L-Ewwel Qorti f'dan ir-rigward qieset li huwa nsenjat mill-Qrati tagħna li d-diretturi ta' kumpanija ma jistgħux jaħarbu mir-responsabbiltà tagħhom billi jgħidu li ma kinux jafu x'kienet is-sitwazzjoni tal-kumpanija, jew li ma kinux jafu bin-nuqqasijiet tagħha; qieset ukoll li l-attur xehed li kien jaf li kellha titħallas it-taxxa u l-bolla. Hija kkunsidrat li l-attur Emanuel Cauchi kien jaf li hüh id-direttur l-ieħor kellu vizzju tal-logħob u x-xorb, u qieset li jekk dan tal-aħħar ma kienx iħallih jersaq lejn l-uffiċċju m'għandu lil hadd lil minn illum hliel il-passivita' tiegħu stess.

27. F'dan it-tieni aggravju l-atturi jerġgħu itennu dak li qalu quddiem l-Ewwel Qorti: li Emanuel Cauchi personalment m'għandux iwieġeb għall-ħlasijiet mitluba mill-Kummissarju tat-Taxxi għaliex huwa dejjem aġixxa b'rieda tajba u li għalkemm kien imur kuljum għax-xogħol qatt ma kellu f'idejh jew taħt il-kontroll tiegħu it-tmexxija tas-soċjetà attriċi. L-atturi appellanti iċċitaw estensivament mix-xiehda tal-attur Emanuel Cauchi, Claude Costa (lil kien skrivan mas-soċjetà attriċi), Angelo Catania (li kien jgħin fl-uffiċċju tas-soċjetà attriċi) sabiex juru kemm Emanuel Cauchi ma kellu l-ebda parti attiva fl-amministrazzjoni tal-kumpanija u li lanqas ma kellu aċċess għall-korrispondenza u d-dokumenti tagħha. Jirreferu wkoll għax-xiehda ta' Emanuel Mangion (Manager Revenue Collector mal-Kummissarju tat-Taxxi) minn fejn jirriżulta li kien jikkomunika biss ma' Eugenio Cauchi.

28. L-atturi appellanti jenfasizzaw kemm Eugenio Cauchi ma kien juri b'xejn lill-Emanuel Cauchi u li kien jittrattah ħażin u m'holli barra minn kollox u li żamm il-kwiet għall-ġid tal-familja bil-konsegwenza li issa jinsab f' "*baħar ta' inkwiet*". (Fil-fatt Emanuel Cauchi stess xehed li "*Jiena qatt ma mexxejt kontra ħija minkejja il-pariri li kienu tawni mimnħabba rispettt familjari*"). Minkejja din is-sitwazzjoni infeliċi li jidher li kienet teżisti bejn l-aħwa Cauchi dan bl-ebda mod ma jiskansa lil Emanuel Cauchi mir-responsabbiltà għall-ħlas tal-ammont dovut mis-soċjetà attriċi lill-

Kummissarju tat-Taxxi mertu tal-Avviż in kwistjoni, liema responsabbiltà temerġi mis-segweni provvedimenti tal-liġi:

Art. 123 tal-Kap 318 (Att dwar is-Sigurta` Soċjali)

123.(1) Bla ħsara għad-dispożizzjonijiet tal-artikolu 13 tal-Att dwar l-Interpretazzjoni, meta xi att, affarijiet jew haġa oħra li huma meħtieġa li jsiru jew li m'għandhomx isiru skont jew taħt dan l-Att għandhom isiru jew m'għandhomx isiru minn korp jew għaqda oħra ta' persuni, dak l-att, affarijiet jew haġa jkunu wkoll meħtieġa li jsiru jew li ma jsirux personalment mill-manager jew uffiċjal prinċipali ieħor ta' dak il-korp jew dik l-għaqda; u d-dispożizzjonijiet ta' dan l-Att u ta' kull regolamenti magħmula bis-saħħa tiegħu għandhom japplikaw f'dan is-sens.

(2) Meta fl-applikazzjoni tas-subartikolu (1) jkollu jsir xi ħlas minn korp jew għaqda ta' persuni u mill-manager jew uffiċjal prinċipali ieħor tagħha, dak l-obbligu jkun in solidum.

u

Regolamenti 29 u 30 tal-L.S. 372.14 tar-Regoli dwar Final Settlement System (FSS).

29. Meta żewġ persuni jew aktar jitqiesu li flimkien huma l-pagatur dwar xi payee għall-finijiet ta' dawn ir-regoli, l-obbligi, id-dmirijiet u r-responsabbiltajiet imposti fuq pagaturi b'dawn ir-regoli għandhom jitqiesu li ġew imposti fuqhom solidament.

30. Il-manager, uffiċjal prinċipali ieħor jew stralċjarju ta' xi korp ta' persuni ikun personalment responsabbli għal kull haġa li tkun meħtieġa li ssir taħt dawn ir-regoli minn jew f'isem dak il-korp ta' persuni.

29. L-attur Emanuel Cauchi, li kien jaf bl-obbligi fiskali tas-soċjetà attriċi, ma jistax jistaħba wara l-iskuża li ma kienx jaf b'dak li kien qed jiġri fil-kumpanija, jew li kien iħalli f'idejn ħuh, iktar u iktar meta huwa stess xehed li ħuh kellu l-vizzju tal-logħob u tax-xorb. Bħala direttur kellu jsegwi x'inhu jiġri u jieħu interess fit-tmexxija tal-kumpanija inkluż li jassigura li l-obbligi fiskali tagħha qegħdin jiġu osservati, u jekk ħuh ma kienx qed jippermettilu li jagħmel dan, kellu jirrikorri għall-mezzi legali a

dispożizzjoni tiegħu. Kif jargumenta l-Kummissarju tat-Taxxi, persuna li timxi *in buona fede* hija persuna li timxi skont il-liġi u tassigura ruħha li jekk għandha obligazzjoni jew responsabbiltà din tkun qiegħda tiġi osservata.

30. Ikkunsidrat dan kollu, dan l-aggravju jirriżulta wkoll infondat.

It-tielet aggravju:

l-Artikolu 23(5) tal-Kap 372

31. Fir-rikors ġuramentat tal-atturi ġie premiss ukoll li kuntrarjament għal dak stabbilit fl-Artikolu 23(5) tal-Kap 372, it-taxxa addizzjonali murija fl-Avviż ta' Nuqqas (*Default Notice*) tal-24 ta' Lulju 2017 teċċedi s-somma ta' €1000 stipulata bil-liġi. Dan is-subinċiż jaqra hekk:

"(5) Meta l-Kummissarju jkollu għaliex jaħseb li persuna tkun naqset kontra d-dispożizzjonijiet ta' xi regoli msemmija taħt dan l-artikolu huwa jista' f'kull żmien jinnotifika avviż ta' nuqqas lil dik il-persuna kif preskritt li fih juri x'inhi t-taxxa li kellha titnaqqas jew tingħata lura flimkien mal-imgħax u kull imgħax u taxxa addizzjonali hekk imposta kif imsemmi qabel, b'dan illi dik it-taxxa addizzjonali ma tkunx teċċedi s-somma ta' elf euro (€1000) għal kull nuqqas; u t-taxxa addizzjonali hekk imposta għandha tinkombi fuq dik il-persuna li għaliha japplika s-subartikolu (4) u din ma tkunx tista' tittieħed lura minn dik il-persuna kollha kemm hi jew f'parti minnha mingħand il-persuna li tkun qed tircievi l-income."

32. L-Ewwel Qorti qieset li l-ilment tal-atturi f'dan ir-rigward jirreferi għat-taxxa addizzjonali ta' €2,545 (fuq l-ammont ta' €1,989 bħala FSS.) Hija kienet korretta li tgħid hekk għaliex l-Artikolu 23 jgħodd biss għat-taxxa fuq id-dħul li titnaqqas mill-pagi tal-impjegati u ma jgħoddx għall-

kontribuzzjonijiet tas-sigurta` soċjali taħt il-Kap 318. Qieset ukoll li din iċ-
cifra ta' €2,545 hija riżultat ta' għexieren ta' nuqqasijiet bejn l-2006 u l-
2016. Għalhekk irriteniet li ma kienx għe miksuri il-vot tal-liġi fl-Artikolu
23(5) li jimponi massimu ta' €1000 għal kull nuqqas. (Qieset ukoll li l-
kalkoli saru kollha skont id-dikjarazzjonijiet oriġinali tal-*employer* u li ma
għe pprezentat ebda dokument li seta' jiffa' dubju fuq id-dikjarazzjonijiet
oriġinali li fuqhom saru l-kalkoli mill-Kummissarju tat-Taxxi.)

33. Fit-tielet aggravju tagħhom l-atturi appellanti b'referenza għall-
Artikolu 23(5) tal-Kap 273 jerġgħu jsostnu li kien jinkombi fuq il-
Kummissarju tat-Taxxi li jiġġustifika għaliex kienet qiegħda tintalab
somma daqshekk kbira bħala taxxa addizzjonali.

34. Il-Kummissarju tat-Taxxi fir-risposta tal-appell tiegħu spjega tajjeb
kif fl-Iskeda Ċ tal-L.S.372.14 hemm il-metodu ta' kif tiġi kkalkulata t-taxxa
addizzjonali, cioe` bil-1% fix-xahar għaž-żmien li fih l-ammont ta' taxxa
jitħallas tard jew ma jitħallasx, u allura dan ifisser li t-taxxa addizzjonali
tiġi kkalkulata kull xahar fuq l-ammont li għadu ma tħallasx, u għalhekk fl-
aħħar ta' kull sena ikun qed jiġi kkalkulat t-nax-il nuqqas. Fil-fatt kif jidher
mill-Avviż mertu ta' din il-kawża, fuq l-ammont ta' €1,989 giet ikkalkulata
taxxa addizzjonali ta' €2,545 li jkopri l-perjodu mill-2006 sa' Settembru
2017, jiġifieri madwar h-dax-il sena.

35. In vista ta' dan għalhekk, anke dan it-tielet aggravju jirriżulta

nfondat.

Ir-raba' aggravju

I-ispejjeż

36. Finalment l-atturi appellanti jgħidu lil m'għandhomx jiġu allokkati lilhom l-ispejjeż tal-preżenti proċeduri.

37. Hawnhekk ukoll m'għandhomx raġun. L-Artikolu 223(1) tal-Kap 12 tal-Liġijiet ta' Malta jipprovdi li kull sentenza definitiva għandha tikkundanna lit-tellief għall-ispejjeż. Ladarba l-atturi ma rnexxilhomx iwaqqgħu it-talba għall-ħlas tal-Kummissarju tat-Taxxi dwar l-F.S.S. u s-Sigurta' Soċjali huwa xieraq li jħallsu l-ispejjeż kollha marbuta ma' dawn il-proċeduri.

DECIDE:

38. Għal dawn il-motivi din il-Qorti qiegħda tiċċad l-appell tal-atturi u tikkonferma s-sentenza appellata.

39. L-ispejjeż taż-żewġ istanzi għandhom jiġihallu mill-istess atturi appellanti *in solidum* bejniethom.

Mark Chetcuti
Prim Imħallef

Robert G. Mangion
Imħallef

Grazio Mercieca
Imħallef

Deputat Reġistratur
jb